

REGIONAL NEWS UNIT AKASHVANI, GUWAHATI

0000000000

Date : 23-March-2026

Time : 1800 HRS

Assamese Evening Bulletin

HEADLINES

.....

- ১। বিধানসভা নিৰ্বাচনৰ বাবে আজি মনোনয়ন দাখিল প্ৰক্ৰিয়াৰ সামৰণি। শাসক-বিৰোধী দলৰ কেইবাগৰাকীও প্ৰাৰ্থীৰ মনোনয়ন দাখিল।
- ২। নিৰ্বাচনৰ বাবে শাসক বিৰোধীৰ প্ৰচাৰ অভিযান। মুখ্যমন্ত্ৰী ড০ হিমন্ত বিশ্ব শৰ্মাৰ জালুকবাৰীত জন আশীৰ্বাদ যাত্ৰা।
- ৩। জাগুনৰ অসম আৰক্ষীৰ কামাণ্ডা শিবিৰত আক্ৰমণৰ ঘটনাৰ বুজ ল'বলৈ অসম আৰক্ষীৰ সঞ্চালক প্ৰধান হৰমিত সিঙৰ ঘটনাস্থলী পৰিদৰ্শন।

আৰু

- ৪। পাকিস্তানক গোপন তথ্য যোগান ধৰাৰ অভিযোগত চাবুৱা সেনা ছাউনীৰ এজন কৰ্মচাৰীক গ্ৰেপ্তাৰ।

০০০০০

বিধানসভা নিৰ্বাচনৰ বাবে আজি মনোনয়ন দাখিলৰ সামৰণি পৰিছে। বিভিন্ন জিলাত ৰাজনৈতিক দলৰ প্ৰাৰ্থীসকলে আজি জিলা নিৰ্বাচনী বিষয়াৰ কাৰ্যালয়ত মনোনয়ন পত্ৰ দাখিল কৰে। বিজেপিৰ জ্যেষ্ঠ নেতা তথা মুখ্যমন্ত্ৰী ড০ হিমন্ত বিশ্ব শৰ্মাই আজি নগাঁৱত মিত্ৰদল অসম গণ পৰিষদৰ কলিয়াবৰ সমষ্টিৰ প্ৰাৰ্থী কেশৱ মহন্তৰ মনোনয়ন সমাৰেশত অংশগ্ৰহণ কৰে।

মুখ্যমন্ত্ৰীয়ে বোকাখাত সমষ্টিৰ বাবে অগপৰ প্ৰাৰ্থী অতুল বৰাৰ মনোনয়নৰ সময়ত উপস্থিত থাকে। সাংবাদিকৰ আগত ড০ শৰ্মাই এইদৰে কয়-

বাইট (চি এম)

বিশ্বনাথ জিলাত আজি বিশ্বনাথৰ বিজেপি প্ৰাৰ্থী পল্লৱ লোচন দাস আৰু গহপুৰৰ প্ৰাৰ্থী উৎপল বৰাৰ মনোনয়ন দাখিলৰ সময়ত দলৰ ৰাষ্ট্ৰীয় উপ-সভাপতি তথা সাংসদ বৈজয়ন্ত পাণ্ডা উপস্থিত থাকে।

প্ৰদেশ কংগ্ৰেছৰ সভাপতি গৌৰৱ গগৈয়ে আজি যোৰহাটত মনোনয়ন পত্ৰ দাখিল কৰে। অখিল গগৈ আৰু লুৰিণজ্যোতি গগৈয়ে তেওঁক সংগ দিয়ে।

কামৰূপ মহানগৰ জিলাৰ ৫ টা বিধানসভা সমষ্টিৰ বাবে আজি বিভিন্ন ৰাজনৈতিক দলৰ প্ৰাৰ্থীসকলে মনোনয়ন দাখিল কৰে। বিজেপিৰ দিছপুৰ সমষ্টিৰ প্ৰাৰ্থী প্ৰদ্যুৎ বৰদলৈ, মধ্য গুৱাহাটীৰ প্ৰাৰ্থী বিজয় গুপ্তা, নিউ

গুৱাহাটীৰ প্ৰাৰ্থী দিপ্তু বৰ্জেন শৰ্মা আৰু মিত্ৰদল এ জি পিৰ ডিমৰীয়া সমষ্টিৰ প্ৰাৰ্থী ড° তপন দাসে আজি মনোনয়ন পত্ৰ দাখিল কৰে। ইপিনে, দিছপুৰ সমষ্টিৰ কংগ্ৰেছ প্ৰাৰ্থী মীৰা বৰঠাকুৰ, নিউ গুৱাহাটীৰ প্ৰাৰ্থী শান্তনু বৰা, ডিমৰীয়াৰ প্ৰাৰ্থী কিশোৰ কুমাৰ বৰুৱা, জালুকবাৰীৰ প্ৰাৰ্থী বিদিশা নেওগ তথা এ জে পিৰ মধ্য গুৱাহাটীৰ প্ৰাৰ্থী কুংকী চৌধুৰীয়ে মনোনয়ন দাখিল কৰে।

কামৰূপ জিলাত বকো-ছয়গাঁও সমষ্টিৰ কংগ্ৰেছ প্ৰাৰ্থী ৰমেন সিং ৰাভা, কমলপুৰ সমষ্টিৰ কংগ্ৰেছ প্ৰাৰ্থী সত্যব্ৰত কলিতা, হাজো-শুৱালকুছিৰ অসম গণ পৰিষদৰ প্ৰাৰ্থী প্ৰকাশ দাস, ছমৰীয়া সমষ্টিৰ কংগ্ৰেছ প্ৰাৰ্থী ৰেকিবুদ্দিন আহমেদ, কমলপুৰ সমষ্টিৰ প্ৰাৰ্থী দিগন্ত কলিতা, পলাশ বাৰী সমষ্টিৰ বিজেপি প্ৰাৰ্থী হিমাংশু শেখৰ বৈশ্য, শুৱালকুছিৰ কংগ্ৰেছ প্ৰাৰ্থী নন্দিতা দাস, পলাশবাৰী সমষ্টিৰ অসম গণ পৰিষদৰ প্ৰাৰ্থী পংকজ লোচন গোস্বামী, ৰঙিয়াৰ কংগ্ৰেছ প্ৰাৰ্থী প্ৰাণজিৎ চৌধুৰী আৰু বিজেপিৰ বকো-ছয়গাঁও সমষ্টিৰ প্ৰাৰ্থী ৰাজু মেচে আজি মনোনয়ন দাখিল কৰে।

মৰিগাঁও জিলাত আজি তিনিটা বিধানসভা সমষ্টিৰ বাবে ১০গৰাকী প্ৰাৰ্থীয়ে মনোনয়ন দাখিল কৰে। ইয়াৰ ফলত জিলাখনত আজি অন্তিম দিনালৈ ১৩গৰাকী প্ৰাৰ্থীয়ে মনোনয়ন দাখিল কৰিলে।

টিংখঙত বিজেপিৰ প্ৰাৰ্থী বিমল বৰাই, নাহৰকটীয়াত তৰংগ গগৈয়ে মনোনয়ন দাখিল কৰে। নলবাৰী জিলাৰ ৩ টা বিধানসভা সমষ্টি - নলবাৰী, টিছ আৰু বৰক্ষেত্ৰীৰ বাবে বিজেপি আৰু বিৰোধী কংগ্ৰেছ দলৰ প্ৰাৰ্থীসকলে আজি মনোনয়ন পত্ৰ দাখিল কৰে। আজি বিজেপিৰ জয়ন্ত মল্লবৰুৱা, চন্দ্ৰমোহন পাটোৱাৰী আৰু নাৰায়ণ ডেকাই মনোনয়ন দাখিল কৰিছে।

ইপিনে, শিৱসাগৰ জিলাৰ ডিমৌ বিধানসভা সমষ্টিৰ বাবে সুশান্ত বৰগোঁহায়ে আৰু শিৱসাগৰ সমষ্টিৰ বাবে কুশল দুৱৰীয়ে মনোনয়ন দাখিল কৰে। পাৰ্বত্য জিলা পশ্চিম কাৰ্বি আলঙৰ দুটা বিধানসভা সমষ্টিৰ বাবে আজি ছগৰাকী প্ৰাৰ্থীয়ে মনোনয়ন দাখিল কৰে। বংখাং সমষ্টিৰ বাবে বিজেপিৰ তুলিৰাম বংহাঙে আৰু আদি সমষ্টিৰ বাবে দলটোৰ হাবে টেৰণে মনোনয়ন দিয়ে।

দৰং জিলাত আজি কংগ্ৰেছ দলৰ প্ৰাৰ্থী ৰিজুমণি তালুকদাৰে মঙলদৈ সমষ্টিৰ বাবে মনোনয়ন দাখিল কৰিছে। শ্ৰীভূমি জিলাত কংগ্ৰেছ প্ৰাৰ্থী জাকাৰিয়া আহমেদে সমৰ্থকসহ গৈ মনোনয়ন পত্ৰ দাখিল কৰে। পাথাৰকান্দি সমষ্টিত বিজেপি প্ৰাৰ্থী কৃষ্ণেন্দু পালে আজি মনোনয়ন দাখিল কৰিছে। বাক্সা জিলাৰ মানাহ সমষ্টিৰ ইউ পি পি এল প্ৰাৰ্থী জৌশ্ৰাং ব্ৰহ্মই আজি জিলা নিৰ্বাচনী বিষয়াৰ ওচৰত মনোনয়ন দাখিল কৰে।

মনোনয়ন দাখিলৰ অন্তিম দিনাৰ বাবে জিলা প্ৰশাসনসমূহেও বিশেষ ব্যৱস্থা গ্ৰহণ কৰে। কামৰূপ মহানগৰ জিলা প্ৰশাসনে মনোনয়ন দাখিলৰ বাবে জিলা আয়ুক্তৰ কাৰ্যালয়লৈ যোৱা হেঙেৰাবাৰী পথত জন সমাগম তথা যানজটৰ সম্ভাৱনাৰ প্ৰতি লক্ষ্য ৰাখি কেতবোৰ নিৰ্দেশনা জাৰি কৰে।

উল্লেখযোগ্য যে মনোনয়ন পত্ৰসমূহ কাইলৈ পৰীক্ষা কৰা হ'ব আৰু ২৬ মাৰ্চ মনোনয়ন প্ৰত্যাহাৰৰ অন্তিম দিন।

০০০০০

বিধানসভা নিৰ্বাচনৰ বাবে শাসক পক্ষকে ধৰি বিৰোধী দলসমূহেও প্ৰচাৰ অভিযান তীব্ৰতৰ কৰি তুলিছে। মুখ্যমন্ত্ৰী ড॰ হিমন্ত বিশ্ব শৰ্মাই আজি জালুকবাৰী সমষ্টিত কিছু সময় পাছতে জন আশীৰ্বাদ যাত্ৰা আৰম্ভ কৰিব। অটল উদ্যানৰ পৰা এই যাত্ৰা আৰম্ভ হৈ গোটানগৰ বাসন্তি পূজা মণ্ডপত সামৰণি পৰিব।

একেদৰে কংগ্ৰেছ দলৰ নেতাসকলেও ৰাজ্যৰ ভিন্ন প্ৰান্তত নিৰ্বাচনী প্ৰচাৰ অব্যাহত ৰাখিছে। কংগ্ৰেছ দলৰ জ্যেষ্ঠ নেতা দেৱব্ৰত শইকীয়াই আজি নাজিৰাৰ পিয়লিফুকন পঞ্চায়তত নিৰ্বাচন উপলক্ষে দলীয় কৰ্মীসকলৰ সৈতে প্ৰচাৰ অভিযানত অংশ লয়। প্ৰচাৰৰ সময়ত তেওঁ ৰাইজৰ সৈতে মত বিনিময় কৰি তেওঁলোকৰ সমস্যা সমূহৰ বিষয়ে বুজ লয়। ৰাইজৰ দলৰ নেতা অখিল গগৈয়ে আজি শিৱসাগৰ জিলাৰ গৌৰীসাগৰ ব্লক কংগ্ৰেছৰ বিষয়ববীয়া আৰু কৰ্মীসকলৰ সৈতে ৰাজনৈতিক পৰ্যালোচনাত মিলিত হয়।

০০০০০

তিনিচুকীয়া জিলাৰ জাগুনৰ অসম আৰক্ষীৰ শিবিৰত কালি পুৱতি নিশা হোৱা আক্ৰমণৰ ঘটনাৰ বুজ ল'বলৈ অসম আৰক্ষীৰ সঞ্চালক প্ৰধান হৰমিত সিং আজি ঘটনাস্থলীত উপস্থিত হয়। শ্ৰীসিঙে এই ঘটনাৰ গৰিহণা দিয়াৰ লগতে এই ক্ষেত্ৰত বিহিত ব্যৱস্থা গ্ৰহণ কৰা হ'ব বুলি উল্লেখ কৰে।

বাইট (ডি জি পি)

উল্লেখযোগ্য যে, অসম আৰক্ষীৰ কামাণ্ডা শিবিৰলৈ লক্ষ্য কৰি দুষ্কৃতিকাৰীয়ে গ্ৰেনেড নিক্ষেপ কৰি আৰু গুলীৰে কৰা আক্ৰমণৰ ফলত চাৰিজন জোৱান আহত হৈছিল। অৱশ্যে আটাইকেইজনৰে অৱস্থা সুস্থিৰ। আৰক্ষীয়ে আক্ৰমণৰ প্ৰত্যুত্তৰত গুলী চালনা কৰাৰ ফলত কিছু সময় ধৰি গুলীয়াগুলী চলে। ঘটনাস্থলীত আৰক্ষী আৰু নিৰাপত্তাৰক্ষী উপস্থিত হৈ তদন্ত আৰম্ভ কৰে। সেনাবাহিনীৰ সূত্ৰই প্ৰকাশ কৰা মতে ৰেড শ্বিল্ড চেপাৰ্ছে আছাম ৰাইফলছৰ সহযোগত বোমা নিষ্ক্ৰীয় কৰা দল এটা ঘটনাস্থলীলৈ প্ৰেৰণ কৰি দুষ্কৃতিকাৰীয়ে সংস্থাপন কৰা গোলাবাকদসমূহ নিষ্ক্ৰীয় কৰে। নিষিদ্ধ ঘোষিত উগ্ৰপন্থী সংগঠন আলফা স্বাধীন এই আক্ৰমণৰ সৈতে জড়িত থকা বুলি সন্দেহ কৰা হৈছে। মুখ্যমন্ত্ৰী ড০ হিমন্ত বিশ্ব শৰ্মাই এই আক্ৰমণৰ ঘটনাক কঠোৰ ভাষাৰে গৰিহণা দিছে।

০০০০০

চোৰাংচোৱাগিৰিৰ অভিযোগত ডিব্ৰুগড় জিলাৰ চাবুৱা বায়ুসেনা বাহিনীৰ চাউনিৰ পৰা আজি সুমিত কুমাৰ নামৰ এজন লোকক গ্ৰেপ্তাৰ কৰা হয়। ধৃত সুমিত কুমাৰে ধনৰ বিনিময়ত ভাৰতৰ প্ৰতিৰক্ষা বিভাগৰ স্পৰ্শকাতৰ তথ্য পাকিস্তানক যোগান ধৰাৰ অভিযোগ উত্থাপন হৈছে। তথ্য অনুসৰি সুমিতে যুদ্ধ বিমান আৰু মিছাইল ব্যৱস্থাৰ অৱস্থানৰ লগতে বায়ুসেনা ঘাটিটোৰ বিষয়া-কৰ্মচাৰীৰ তথ্য পাকিস্তানক যোগান ধৰিছিল। উত্তৰপ্ৰদেশৰ বাসিন্দা সুমিতে ডিব্ৰুগড়ৰ বায়ুসেনা ঘাটিত মাল্টি টাৰ্গ্ৰিং ষ্টাফ হিচাপে কৰ্মৰত আছিল। যোৱা জানুৱাৰী মাহত ৰাজস্থানৰ জয়ছালমেৰৰ এজন সন্দেহজনক লোকক গ্ৰেপ্তাৰ কৰাৰ পিছতে সুমিত কুমাৰৰ নাম পোহৰলৈ আহে। গ্ৰেপ্তাৰৰ পাছত সুমিত কুমাৰক জেৰাৰ বাবে জয়পুৰলৈ লৈ যোৱা হয়।

০০০০০

সমাপ্ত